

## विचार बिन्दु

अति क्रोध, कटु वाणी, दरिद्रता, स्वजनों से बैर, नीचों का संग और अकुलीन की सेवा, ये नरक में रहने वालों के लक्षण हैं। -चाणक्य नीति

## सरकारी सेवा में भर्ती करने वाली संस्थाओं में सुधार किया जा सकता है, बशर्ते सरकार चाहे

राजकीय सेवाओं में सेवाओं के भर्ती और सेवा शर्तों से सम्बंधित मूलभूत प्रावधान संविधान के खंड 14 के अध्याय 1 व 2 में दिए हैं। इन प्रावधानों के अध्याय 14 के अंतर्गत राज्य सरकारों भर्ती नियम, प्रक्रियाएँ तय करती हैं।

राजस्थान में राज्य सेवाओं व अधिनस्थ राज्य सेवाओं, (जिनसे राज्य सेवाओं में पदोन्नति होती है) उनमें भर्ती के लिए राजस्थान लोक सेवा आयोग का गठन किया गया है, जो एक संवैधानिक निकाय है। लिफ्टिक वर्ग, पटवारी, लेखा वर्ग कार्मिकों व अन्य समक्ष सेवाओं में भर्ती के लिए अधीनस्थ सेवा चयन आयोग का गठन किया हुआ है।

लम्बे समय से इन निकायों की पब्लिक इमेज उच्चस्तरीय विश्वसनीयता वाली नहीं कही जा सकती है। भर्ती के विज्ञापन और नियुक्तियों के बीच 3 से 5 साल का अंतराल आम बात हो गई। पेपर तैयार करने की जानकारी लीक, पेपर फिट करने वाली प्रेस की जानकारी लीक होने, परीक्षा से पहले पेपर लीक, अंशरशीट्स चेकिंग को लेकर एकजमीन की सूचना लीक होने व गडबडियों की बातें, प्रश्नों की गलत फ्रेमिंग-ऐसे प्रश्न रखना जिनको सामान्यतः कोई जानता नहीं या प्रदेश के किसी छोटे से भू-भाग से सम्बंधित हों, गलत उत्तर आदि साक्ष्य व्याधियाँ बन गई हैं। परीक्षा केंद्रों के चयन व इन केंद्रों पर तैनात किए जाने वाले कार्मिकों आदि पर अंगुलियाँ उठती रही हैं।

इन निकायों की कार्य प्रणाली से भर्तियाँ कोर्ट दर कोर्ट में चेलेंज होती रहती हैं और नियुक्तियाँ अटकती रहती हैं।

शिक्षक वर्ग की भर्ती परीक्षाएँ कई बार माध्यमिक शिक्षा बोर्ड, कई बार आरपीएससी के माध्यम से करवाई गई हैं।

शिक्षा बोर्ड का मुख्य काम स्कूलों में पढ़ रहे विद्यार्थियों के लिए 10वीं व 12 वीं की परीक्षाएँ आयोजित करना और परिणाम घोषित करना ही है। इसकी कार्य प्रणाली से भी लाखों विद्यार्थियों का भविष्य जुड़ा है। इसलिए इसकी भी प्रमाणिकता व शुचिता उतनी ही आवश्यक है जितनी आरपीएससी व अधीनस्थ सेवाओं के लिए गठित सेवा आयोगों की होनी चाहिए।

राजकीय सेवाओं में भर्तियाँ नियमित रूप से हों और उनकी गोपनीयता, शुचिता व प्रमाणिकता रहे, इसके लिए यह आवश्यक है कि इन शीर्ष संस्थाओं के शीर्ष कर्ताधर्ताओं और संस्थाओं की कार्यप्रणाली में उच्चश्रेणी की निष्ठा, प्रमाणिकता, यथा सम्भव पारदर्शिता हो।

इन संस्थाओं का स्वरूप इनके अध्यक्ष, सदस्य गण, अधिकारियों व सहयोगी स्टाफ से मिलकर बनता है। सैंकड़ों की संख्या में काम करने वाले कर्मचारियों में सबकी निष्ठा, प्रमाणिकता की गारंटी तो कोई नहीं दे सकता किन्तु इनके शीर्ष पर बैठे जाने वाले अध्यक्षों, सदस्यों, व शीर्ष अधिकारियों के सम्बंध में तो ऐसा किया ही जा सकता।

अगर इन आयोगों के अध्यक्ष, सदस्य, व सचिव निष्ठावान हों तो पेपर सेटिंग, प्रिंटिंग, परीक्षा केंद्र व वहां इन्विजिलेसर्स, पर्यवेक्षकों के चयन, अंशरशीट्स की जांच, मार्किंग और व्यक्तित्व परीक्षण मार्किंग की गोपनीयता, शुचिता, प्रमाणिकता पर प्रश चिन्ह उठ ही नहीं सकते।

यदि सरकार की इच्छा शक्ति हो तो यह बहुत ही आसान कार्य है। इसके लिए इन संवैधानिक पदों पर नियुक्तियों के लिए, सरकार को अपना असीमित स्वविवेकीय अधिकार, कुछ मर्यादित करना पड़ेगा।

यदि इन नियुक्तियों में जातिवाद, व्यक्तिगत निष्ठा आदि को ही महत्व होगा तो इन निकायों की विश्वसनीयता समाप्त होगी ही-जो शनैः शनैः हो रही है!!

उनकी निष्ठा, प्रमाणिकता, एफिसियन्सी, लोकसेवा-समाज सेवा, अथवा शिक्षा, कला आदि क्षेत्रों में उनकी विशिष्ट पहचान को आधार बनाकर ही नहीं की जाती।

इन पदों पर नियुक्ति व्यक्ति विशेष व राजनीतिक दल विशेष की विचारधारा के प्रति निष्ठा, राजनीतिज्ञों की सिफारिश पर और जातीय आधार से चुनावी लाभ लेने के लिए की जाती रही है। पिछले बीसेक साल से इसके लिए विशेष शब्द प्रयुक्त होने लगा-सोसल इंजिनियरिंग।

लंबे समय अथवा अत्यंत कम समय के लिए के लिए पूर्णकालिक अध्यक्ष के स्थान पर कार्यवाहक अध्यक्ष रखना आम बात हो गई। इन सब से किसी भी संस्थान की साख में गिरावट तो आती ही है।

क्या सेवाओं में नियुक्तियों की अनुशंसा करने वाले निकायों में नियुक्तियों को ज्यादा पारदर्शी, विश्वसनीय नहीं बनाया जा सकता?

यदि सरकार की इच्छा शक्ति हो तो यह बहुत ही आसान कार्य है। इसके लिए इन संवैधानिक पदों पर नियुक्तियों के लिए, सरकार को अपना असीमित स्वविवेकीय अधिकार, कुछ मर्यादित करना पड़ेगा। यदि इन नियुक्तियों में जातिवाद, व्यक्तिगत निष्ठा आदि को ही महत्व होगा तो इन निकायों की विश्वसनीयता समाप्त होगी ही-जो शनैः शनैः हो रही है!!

यदि सरकार इन नियुक्तियों के लिए निम्नलिखित प्रक्रिया या ऐसी ही कोई अन्य प्रक्रिया निर्धारित करे तो इन निकायों की विश्वसनीयता बनी रहेगी:-

(1) इन पदों पर नियुक्तियों के लिए विश्वसनीय सच कमेटीयाँ बनाई जाए। प्रथम सच कमेटी विभिन्न क्षेत्रों यथा शिक्षा,लोक सेवाएँ,समाज सेवा आदि क्षेत्रों में काम करने वाले योग्य व्यक्तियों की सूची तैयार करे। इसमें डॉक्टरस, इंजीनियर्स, ब्यूरोक्रेट्स, सरकारी-गैर सरकारी क्षेत्रों के सक्षम, निष्ठावान, लोगों का समावेश हो। चूंकि आधे सदस्य राज्य की सेवाओं में अनुभव रखने वाले होने चाहिए, इसलिए इनके लिए 55-58 साल से ज्यादा उम्र वाले ईमानदार, योग्य अधिकारियों की सूची विभागों के प्रमुख सचिवों से ली जा सकती है।

(2) दूसरी उच्च स्तरीय सच कमेटी इस सूची को पब्लिक डोमेन में डाल कर आम लोगों की प्रतिक्रियाएँ प्राप्त करे। इससे इन लोगों के सम्बंध में कई अच्छी-बुरी नई बातों का पता चल सकता है। राज्य सेवा से जुड़े अधिकारियों के सेवा रिकार्ड भी देखा जा सकता है। राज्य सेवाओं से भिन्न लोगों के सम्बंध में गोपनीय जांच करवाकर उनकी कार्य के प्रति व चारित्रिक ईमानदारी, कमपॉटेसी आदि के आधार पर स्यूटेबिलिटी जांची जा सकती है।

उपरोक्तानुसार प्राप्त फीड बैक अन्य उचित मानदण्डों के आधार पर प्रथम सूची में से यह सच कमेटी 10 से 20 व्यक्तियों की सूची सरकार के विचारार्थ प्रस्तुत करे।

(3) उपरोक्त सूची में से सरकार ऐसे व्यक्तियों का नियुक्ति के लिए चयन कर ले जिनका कम से कम दो साल सेवा काल आयोग में हो। यह दो साल के कार्यकाल की व्यवस्था उच्चतम न्यायालय के निर्णयपरांत केंद्र के कुछ सचिवों और विभागों के अध्यक्षों के लिए अपनाई भी जाती है।

इस प्रक्रिया को तय करने में किसी संवैधानिक व नियमों में संसोधन की आवश्यकता नहीं होगी। सरकार की इच्छा शक्ति हो तो तुरंत इस प्रकार की उचित नीति अपनाई जा सकती है।

-अतिथि सम्पादक, महावीर सिंह, आई.ए.एस. (से.नि.)

## एनपीएस की जगह ओपीएस पर क्यों लौटी सरकार?

हर पढ़े-लिखे व्यक्ति का सरकारी नौकरी में जाना एक सपना होता है, सिवाय कुछ व्यवसायिक सोच रखने वाले निडर लोगों को छोड़कर। सातवें वेतन आयोग की सिफारिशें लागू होने के बाद मानों हर पढ़ा-लिखा युवा सरकार की नौकरी करना ही अपना परम धर्म मानने लगा है।

हां, यह बात सही है कि सरकारी नौकर प्रतिबंध सैंकड़ों की संख्या में भ्रष्टाचार निरोधक ब्यूरो के द्वारा भ्रष्ट आचरण के कारण पकड़े भी जाते हैं किंतु फिर भी सरकार को अपने इन्हीं सरकारी कर्मियों का सहारा लेना पड़ता है। आपको याद होगा वर्तमान मुख्यमंत्री अशोक गहलोत के पहले कार्यकाल के दौरान साल 2003 में सरकारी शिक्षकों की लंबी हड़ताल के बाद कांग्रेस सत्ता से बाहर हो गई थी। अधिकांश लोग यह मानते हैं कि सरकारी कर्मचारियों की बेरुखी के कारण ही गहलोत 2003 में सत्ता से बाहर हुये थे।

करीब 18 वर्ष पूर्व जब फैमिली पेंशन योजना बंद कर न्यू पेंशन स्कीम शुरू की गई थी, तब भी प्रदेश के मुखिया अशोक गहलोत ही थे। ऐसे में लोगों की चर्चा में पहली बात यही सामने आ रही है कि क्या ओपीएस बहाल करने से अशोक गहलोत की कांग्रेस सरकार 2023 में रिपीट होगी?


गहलोत ने सरकारी कर्मचारियों का दिल जोतने का जो दाव चला है, उसके परिणाम या दुष्परिणाम तो 2030 के बाद ही मिलने शुरू होंगे, क्योंकि एक

जनवरी 2004 के बाद नियुक्त सरकारी कर्मियों के रिटायर होने का समय तभी आरम्भ होगा, किंतु फिर भी वर्तमान परिस्थितियों में इस पर चर्चा करना आवश्यक है कि क्या वास्तव में गहलोत ने प्रदेश को 18 साल पीछे धकेल दिया है? या फिर अब तक का सबसे बड़ा सियासी मास्टर स्ट्रोक खेल दिया है?

सवाल यह उठता है कि जब राज्य पर बड़े पैमाने पर कर्ज है और किसान भी कर्जमाफी के लिये बोते 3 साल से वादे के मुताबिक मांग कर रहे हैं, तब ऐसी क्या नौबत आ गई थी कि अशोक गहलोत को अपने कदम 18 साल पीछे खींचने पड़े?

मैं पिछले दिनों जब यूपी में ग्रांड रिपोर्ट कर रहा था, तब कई सरकारी कर्मचारियों के मुंह से इसका जिक्र सुना कि इस बार सपा की सरकार बननी चाहिये, क्योंकि सपा मुखिया अखिलेश यादव ने अपने घोषणा पत्र में पुरानी पेंशन स्कीम को बहाल करने का वादा किया है। यूपी में भी 2004 के बाद नियुक्त करीब 7 लाख कर्मचारी हैं, जो ओपीएस की मांग कर रहे हैं। जबकि, यहां राजस्थान में बिना किसी वादे के ही अशोक गहलोत सरकार ने देश में पहली बार यह कदम उठाकर एक लकीर खींच दी है। अब अन्य राज्यों में भी ओपीएस के लिये मांग बढ़ेगी।

किंतु आपको याद होगा न्यू पेंशन स्कीम की सिफारिश करने वाली कमेटी ने कहा था कि इससे देश में संगठित कर्मचारियों और असंगठित क्षेत्र में काम



रामगोपाल जौट

करने वाले कर्मचारियों में समानता आयेगी और सामाजिक भेदभाव में बड़े पैमाने पर कमी आयेगी।

आपको यह जानना बेहद जरूरी है कि फैमिली पेंशन अप्रैल 2004 में बंद कर दी गई थी, यानी उसके बाद सरकारी नौकरियों में भर्ती हुए अधिकारी से लेकर कर्मचारियों को अंशदायी पेंशन मिलती है, जबकि उससे पहले के कर्मचारियों को फैमिली पेंशन मिल रही है। इस न्यू पेंशन स्कीम (एनपीएस) के तहत भर्ती हुए कर्मचारियों को पेंशनीय यह है कि उन्हें रिटायरमेंट के बाद पेंशन मिलेगी या नहीं, यह तय ही नहीं है।

एनपीएस के तहत सरकारी कर्मियों के वेतन से 10 फीसदी राशि काटी जाती है और इतनी ही राशि सरकार के अंश को होती है। कर्मचारी की सेवानिवृत्ति तक यह राशि काटी जाती है, जिसमें से 70

प्रतिशत राशि कर्मचारी को रिटायर होने पर नकद दी जाती है और बाकी 30 प्रतिशत पेंशन फंड के लिए जमा किए जाने का प्रावधान है, जिसमें से उन्हें जीवित रहने तक आंशिक पेंशन दी जाती है।

अप्रैल 2004 से पहले नौकरी में भर्ती हुए कर्मचारियों को फैमिली पेंशन मिल रही है। इसमें पेंशन के नाम पर उनके वेतन से कोई राशि नहीं काटी जाती। रिटायरमेंट के वक्त अंतिम माह में जो वेतन देय होता है, उसकी 50 फीसदी राशि पेंशन के रूप में तय हो जाती है। यह राशि उन्हें जीवित रहने तक मिलती है और उसके बाद उसकी 50 प्रतिशत राशि पेंशन के तौर पर कर्मचारी के आश्रित को मिलनी प्रारम्भ हो जाती है।

राजस्थान सरकार के निर्णय के प्रभाव को बात की जाये तो राज्य में एक जनवरी 2004 के बाद भर्ती हुये करीब 3 लाख कर्मचारी ओपीएस के दायरे में आयेगे। इसके साथ ही तकरीबन 4 लाख कर्मचारी पुरानी पेंशन के दायरे में पहले से ही हैं। एक सरकारी अनुमान के मुताबिक पुरानी पेंशन स्कीम को बहाल करने से वर्तमान वेतनमान के हिसाब से भी राज्य पर प्रतिवर्ष करीब 180 करोड़ रुपयों का वार्षिक भार आयेगा। और जब 2030 के बाद पेंशन आरम्भ होगी, तब यह भार लगभग तीन से चार गुणा तक बढ़ने का अनुमान है।

अब सवाल यह भी उठता है कि राज्य सरकारें जब यह दावा करती हैं कि

हमने इतनी संख्या में सरकारी नौकरी दी है, तो सवाल यह खड़ा होता है कि बीते 18 साल में ओपीएस से वंचित केवल 3 लाख सरकारी कर्मों ही कैसे हैं, जो न्यू पेंशन स्कीम के दायरे में हैं। वर्तमान सरकार भी दावा कर रही है कि बीते 3 साल में एक लाख लोगों को सरकारी नौकरी दी जा चुकी है। तो क्या यह सवाल नहीं उठता है कि उससे पहले के 15 साल में क्या केवल 2 लाख लोगों को ही सरकारी नौकरी मिली थी?

यह बात सही है कि किसान, निर्माण कार्य के मजदूर, खानों में काम करने वाले, पशुपालन करने वाले और अन्य किसी भी कार्य के द्वारा देश के विकास में मददगार कोई भी कर्मशील व्यक्ति जीवन के आखिरी पड़ाव पर असुरक्षित नहीं रहना चाहता, किंतु सरकारी कर्मचारियों की भांति संगठित नहीं होने के कारण उनपर सरकारें ज्यादा ध्यान नहीं देती है।

सरकारी कर्मचारियों को सामाजिक सुरक्षा को देखते हुये ही अशोक गहलोत सरकार ने शायद तत्कालीन सरकार का 18 साल पुराना नियम बदला होगा। हालांकि, इसमें चुनावी जोखिम अवश्य है। गहलोत पिछले कई माह से सरकार रिपीट होने का दावा करते रहे हैं, जिसका एक कारण ओपीएस बहाल करना भी हो सकता है, क्योंकि इससे सीधे तौर पर सात लाख परिवारों के करीब 21 से 28 लाख मतदाता प्रभावित होते हैं।

रामगोपाल जौट वरिष्ठ पत्रकार

## बीकानेर की बेटी शिवांगी और वर्णिका ने बताई यूक्रेन की आपबीती, बंकर में छिपकर गुजारी रातें

खार्किव के मेट्रो स्टेशन पर बीकानेर के विवेक सोनी सहित दर्जनभर स्टूडेंट्स अब भी फंसे हुए हैं

बीकानेर, (कास)। रूस और यूक्रेन के बीच चल रहे युद्ध में जान बचाकर दो बेटीयों बुधवार को बीकानेर पहुंच गईं। इन्हीं में एक शिवांगी शर्मा दिल्ली फ्लाइट से बीकानेर आईं। शिवांगी बताती हैं कि पोलैंड के रास्ते भारत आने से पहले उसे पानी पीकर दिन गुजारना पड़ा। वहीं, कई किलोमीटर पैदल चलकर रेलवे स्टेशन तक आए। यूक्रेन में इन दिनों अफरातफरी मची हुई है। वो खुश है कि केंद्र और राज्य सरकार की सहायता से वो बीकानेर आ गई हैं।

बातचीत में शिवांगी ने बताया कि यूक्रेन की ईस्ट साइड पर हमला हुआ है, वहीं पर खतरा है। खार्किव और कोव ईस्ट साइड में ही हैं वहीं, लवीन और तड़ोपे जैसे एरिया में कोई हमला नहीं है। वहां पर अफरा-तफरी मची हुई है। लवीन में भी लोग बंकर में छिपे हुए हैं। बार बार सायरन बजता है। लोग घरों की लाइट्स नहीं जला पा रहे। बाहर नहीं निकल पा रहे। हमारा निकलना आसान था, इसलिए आ गए। हालांकि हमें भी कई किलोमीटर पैदल चलना पड़ा।

शिवांगी बताती हैं कि इंडियन एग्जेंसी सभी का सहयोग कर रही है। दरअसल, जिन एरिया में ज्यादा समस्या है, वहां एग्जेंसी के लोग भी नहीं पहुंच पा रहे हैं। पोलैंड पहुंचने के बाद तो कोई दिक्कत ही नहीं है। वहां भारतीय एग्जेंसी



दिल्ली से बीकानेर पहुंची शिवांगी अपने पापा के साथ।

के अधिकारी तैयार खड़े हैं। हमें सभी सुविधाएं दी गईं। भारत पहुंचने के साथ ही राजस्थान सरकार के अधिकारी मिल गए। शिवांगी का कहना है कि भारत में मेडिकल कॉलेज की फीस एक करोड़ रुपए तक है। ऐसे में अच्छे मार्क्स लेकर भी एडमिशन नहीं पाने वाले स्टूडेंट्स के लिए विदेश ही विकल्प है। यूक्रेन में पढ़ाई पच्चीस लाख रुपए तक में हो जाती है, जबकि भारत में चार गुना रुपए लग रहे हैं। यूक्रेन से आयी भारतीय छात्रा एमबीबीएस तीसरे वर्ष की छात्रा वर्णिका कालरा भी बीकानेर आ गई हैं। जयनारायण व्यास कॉलोनी निवासी तुलसीराम कालरा की बेटी वर्णिका ने बताया कि जब से यूक्रेन और रूस का

■ पोलैंड पहुंचने के बाद कोई दिक्कत नहीं है वहां भारतीय एग्जेंसी के अधिकारी सुविधाएं दे रहे हैं

युद्ध प्रारंभ हुआ है। तभी से सब परेशान हो। भारतीय एग्जेंसी के सहयोग से वो बीकानेर तक पहुंच सके। वर्णिका के बीकानेर पहुंचने पर घर पर उसका स्वागत किया गया। भारतीय दूतावास से सहयोग नहीं मिलने से दुखी स्टूडेंट्स अब अपने बूते ही कीब व खार्किव से बाहर निकलने की कोशिश में जुटे हैं। ये स्टूडेंट्स ट्रेन, बस या फिर



यूक्रेन से लौटी तुलसीराम कालरा की बेटी वर्णिका परिवार के साथ।

केब से निकल तो रहे हैं लेकिन रास्ते में लूट, फायरिंग और रूसी सैनिकों से मारपीट का भय इन्हें सता रहा है। इन्हीं में कुछ बीकानेर के स्टूडेंट्स भी शामिल हैं।

बीकानेर की आकांक्षा और माधुरी का कहना है कि खार्किव को छोड़कर बहुत सारे स्टूडेंट्स बाहर निकले हैं। इसमें बीकानेर की कुछ लड़कियां शामिल हैं। लगभग दस किलोमीटर पैदल चलने के बाद रेलवे स्टेशन तक पहुंचे। इस दौरान पूरे रास्ते में गोलियां और बमबारी की आवाजें सुनाई देती रही। रेलवे स्टेशन पर पहुंचे तो वहां इतनी जबरदस्त भीड़ थी कि ट्रेन तो दूर रेलवे स्टेशन में घुस पाना मुश्किल था। तीन

बार ट्रेन आई और चली गई लेकिन भारतीय स्टूडेंट्स वहीं खड़े रह गए। बाद में जैसे-तैसे इस ट्रेन से हम निकल पाए हैं। ट्रेन पूरी तरह फ्री है लेकिन सी से पांच सौ डॉलर की क्रीम चुकानी पड़ रही है। भारतीय एग्जेंसी भी स्टूडेंट्स का सहयोग करने में अब अनहाय हो गई है। रूसी हवाई हमले उन लोगों पर किए जा रहे हैं, जो सड़क पर हैं। ऐसे में किसी बस या केब में जाने पर उन पर भी हमले की आशंका रहती है। उधर, खार्किव के मेट्रो स्टेशन पर बीकानेर के विवेक सोनी सहित दर्जनभर स्टूडेंट्स अब भी फंसे हुए हैं। बंकर में होने से सुरक्षित हैं लेकिन भोजन की व्यवस्था बमुरिक्त हो पा रही है।

## जीवनदायी पेड़ों के बारे में संवेदनशील होने की ज़रूरत है!

सरसरी तौर पर देखेंगे तो जिस घटना का मैं जिक्र करने जा रहा हूँ वह एक अतिशयोक्ति जैसी लग सकती है, पर जिन लोगों ने इस बारे में लिखा है वे लोग प्रसिद्ध पत्रकार अनिता प्रताप जैसे जिम्मेदार तथा वैज्ञानिक मानसिकता वाले लोग हैं। इसी तरह एक सर्जन डॉक्टर हुआ करते थे, जिन्होंने अपने बगीचे में एक आम के पेड़ का पालन-पोषण किया था, वे रोज सुबह-शाम उस पेड़ से बतियाते थे। लोग उनकी इस हरकत को सनक मानते थे पर पेड़ जब मोटे-मोटे आमों से लद जाता तो सब कुछ भूल कर वे सब भी उनके स्वाद का आनंद लेते थे। एक दिन डॉक्टर साहब की मृत्यु हो गई। परिवार के सदस्यों ने उनकी भावना के अनुरूप पेड़ को खाद-पानी दिया, पर पूरे दो वर्ष तक पेड़ पर कोई फल नहीं आया, मानो पेड़ अपने मित्र के जाने से विषाद में

डूब गया हो। दो साल बाद फल तो आने लगे पर संख्या और स्वाद दोनों में बड़ा बदलाव आ चुका था। पहले वाली बात नहीं रही थी। पेड़ फिर कभी भी पहले जैसा फला-फूला नहीं।

ज्यों-ज्यों विज्ञान का विकास हो रहा है नई नई जानकारियाँ सामने आ रही हैं। कनाडा के जंगलों में शोध करने वाली पर्यावरण प्रेमी सुजैन सिमार्ड ने अपना पूरा जीवन पेड़, पौधों तथा वनस्पतियों के अध्ययन को समर्पित कर दिया है। सुजैन का मानना है कि पेड़ बहुत कुछ पहचानते हैं, वे चीकर करते हैं, खुश होते हैं, रोते हैं, विषाद में डूबते हैं। सिमार्ड ने अपने अध्ययन द्वारा बताया है कि विभिन्न पेड़-पौधे धरती के नीचे फंगस के एक वृहद जालनुमा तंत्र के माध्यम से एक-दूसरे से संपर्क में रहते हैं। जब किसी पेड़ के अंदर कीड़े लग जाते हैं, कोई वायरस या बैक्टीरिया हमला कर देता है तो



डॉ रामावतार शर्मा

स्वस्थ पेड़ वहां पर कुछ विशिष्ट एंजाइम्स भेजते हैं ताकि हमलावरों को नष्ट किया जा सके। अकाल की स्थिति में पानी का भी आपसी आदान-प्रदान किया जाता है और विशिष्ट जीवन रक्षक तत्व भी आपस में बांटे जाते हैं। टमाटर के पौधे के पास यदि लहसुन लगाया जाए तो पौधा प्रसन्न होकर तेजी से

बढ़ता है क्योंकि बहुत से कीड़े लहसुन के पास नहीं आते, पर मटर का मिजाज जरा अलग है। मटर के पास लहसुन लगाने से मटर का विकास बाधित होता देखा गया है। इस तरह हम देखते हैं कि वहां पर भी सहयोग और प्रतिस्पर्धा दोनों मौजूद हैं।

पेड़, पौधों और जंगलों का अपना-अपना जीवंत समाज होता है जिसमें ढाण्णी, गांव, नगर और महानगर होते हैं, जिनमें तरह-तरह के जीव-जंतु भी अपना जीवन बिताते हैं। इसे जीव विविधता कहा जाता है। इस सारे तंत्र में तरह-तरह के वायरस और बैक्टीरिया वनों और पेड़ों के झुण्डों द्वारा चारों तरफ विसर्जित होने से रोके जाते हैं। अब यदि वनों की बेतहाशा कटाई की जाती है या फिर गांवों, कस्बों और शहरों को वृक्ष विहीन किया जाता है तो प्राकृतिक संतुलन नष्ट होता है, जिसके फलस्वरूप वायरस तेजी से

चारों तरफ फैल कर महामारियाँ को जन्म दे सकते हैं। याद रखिए पेड़-पौधों के अभाव में जीवन पूरी तरह समाप्त हो सकता है।

हमने पेड़ों को काट कर शानदार सोफा बना लिया जिस पर बैठने की हमें फुरसत नहीं है, बड़े-बड़े बिस्तर बना लिए, जिन पर हमें नींद नहीं आती। आवश्यकता के अनुरूप आप उभरदार पेड़ों का उपयोग कर सकते हैं, इसमें कोई अपराधबोध नहीं होगा। खार्किव पर जरा पेड़ों को लगाने के बारे में भी तो सोचिए। एक चार फुट का पेड़ सामान्यतः पचास रुपए में मिल सकता है। यदि हर भारतीय हर साल एक पेड़ लगा कर उसे विकसित करता है तो साल में एक सौ चालीस करोड़ पेड़ खड़े हो सकते हैं। आवश्यकता जागरूकता की है, लगन की है।

डॉ रामावतार शर्मा, चिकित्सक एवं लेखक



### राशिफल

गुरुवार 3 मार्च, 2022

फाल्गुन मास शुक्ल पक्ष, प्रतिपदा तिथि, गुरुवार, विक्रम संवत् 2078, पूर्वा भाद्रपद नक्षत्र रात्रि 1:56 तक, साध्य योग रात्रि 3:28 तक, किस्तुचन करण दिन 10:21 तक, चन्द्रमा रात्रि 8:03 तक

पंडित अनिल शर्मा पर मीन राशि में प्रवेश करेगा।

ग्रह स्थिति: सूर्य-कुम्भ, चन्द्रमा-कुम्भ, मंगल-मकर, बुध-मकर, गुरु-कुम्भ, शुक्र-मकर, शनि-मकर, राहु-वृष, केतु-वृश्चिक राशि में। आज पंचक है।

श्रेष्ठ चौघड़िया: शुभ सूर्योदय से 8:20 तक, चर 11:12 से 12:39 तक, लाभ-अमृत 12:39 से 3:32 तक, शुभ 4:58 से सूर्यास्त तक।

राहुकाल: 1:30 से 3:00 तक। सूर्योदय 6:53, सूर्यास्त 6:25

**मेघ**  
आर्थिक/वित्तीय मामलों के लिए दिन अच्छा रहेगा। आय में वृद्धि होगी। अटका हुआ धन प्राप्त होगा। व्यावसायिक कार्यों में व्यस्तता बनी रहेगी। परिवार में सुख-सुविधाओं में वृद्धि होगी।

**तुला**  
व्यावसायिक कार्यों से संबंधित योजना बनेगी। व्यावसायिक कार्यों के संबंध में सोच-विचार होगा। नौकरियों/व्यक्तियों को मानसिक तनाव रहेगा। परिवार में अतिथियों का आगमन बना रहेगा।

**वृष**  
व्यावसायिक कार्यों में आ रही अड़चनें दूर होने लगेगी। आवश्यक कार्य शीघ्रता/सुगमता से बन्ने लगेगे। महत्वपूर्ण कार्य योजना का क्रियान्वयन होगा। आर्थिक स्थिति में सुधार होगा।

**वृश्चिक**  
परिवार में धार्मिक-सामाजिक समारोह सम्पन्न हो सकते हैं। घर-परिवार में सुख-सुविधाएं बढ़ेंगी। परिवार में अतिथियों का आगमन बना रहेगा। व्यावसायिक/आर्थिक स्थिति ठीक रहेगी।

**मिथुन**  
धार्मिक-मांगलिक कार्यों में भाग लेने का अवसर मिलेगा। धार्मिक स्थान की यात्रा का कार्यक्रम बन सकता है। व्यावसायिक कार्यों के संबंध में सकारात्मक आश्वासन प्राप्त होगा।

**धनु**  
मित्रों/रिश्तेदारों से चल रहे आपसी मतभेद समाप्त होंगे। परिजनों के सहयोग से वर्तमान समस्या का समाधान हो सकता है। व्यावसायिक कार्यों से संबंधित आर्थिक समस्या का समाधान हो सकता है।

**कर्क**  
चन्द्रमा अष्टम भाव में शुभ नहीं है। नवीन कार्यों को टालना ठीक रहेगा। बतते कार्य विगड़ने का भय बना रहेगा। आवश्यक कार्यों में विलम्ब हो सकता है। यात्रा में परेशानी का सामना करना पड़ सकता है।

**मकर**  
अपने अति आवश्यक कार्यों को प्राथमिकता से बन सकता है। आवश्यक कार्य शीघ्रता/सुगमता से बन्ने लगेगे। व्यावसायिक कार्यों में व्यस्तता बनी रहेगी। आर्थिक स्थिति में सुधार होगा।

**सिंह**  
परिवार में आपसी सहयोग-समन्वय बना रहेगा। परिवार में प्रसन्नता-हर्षोल्लास का माहौल रहेगा। सामूहिक प्रयासों से वर्तमान समस्या का समाधान हो सकता है। व्यावसायिक अड़चनें दूर होने लगेगी।

**कुंभ**  
व्यावसायिक कार्यों के लिए बाहर जाने का कार्यक्रम बन सकता है। व्यावसायिक सुविधाओं पर धन खर्च हो सकता है। आर्थिक स्थिति ठीक रहेगी। आय में वृद्धि होगी। परिवार में शुभ कार्य सम्पन्न हो सकते हैं।

**कन्या**  
विवाहित मामलों से राहत मिल सकती है। अटके हुए कार्य शीघ्रता/सुगमता से बन्ने लगेगे। अस्त-व्यस्त दिनचर्या में सुधार होगा। व्यावसायिक/आर्थिक स्थिति में सुधार होगा।

**मीन**  
धार्मिक कार्यों में भाग लेने का अवसर मिलेगा। परिवार में मांगलिक कार्य सम्पन्न हो सकते हैं। व्यावसायिक खर्चों में अनावश्यक वृद्धि होगी। नौकरियों/व्यक्तियों को भागदोड़ रहेगी।